



## Stqarrija għall-Istampa Il-Lussemburgu, il-21 ta' Diċembru 2018

### L-Awdituri jippubblikaw rapport dwar l-obbligazzjonijiet kontingenti tal-SRB, tal-Kummissjoni u tal-Kunsill

Skont rapport ġdid li nħareġ mill-Qorti Ewropea tal-Awdituri, il-Bord Uniku ta' Riżoluzzjoni (SRB) u l-Kummissjoni Ewropea jridu jivvalutaw kontinwament ir-riskji finanzjarji li jirriżultaw mill-obbligazzjonijiet kontingenti relatati ma' kawzi dwar ir-riżoluzzjoni bankarja kif ukoll il-kontabilizzar tagħhom fil-kontijiet li joħorġu mill-2018 'il quddiem. L-awdituri eżaminaw l-obbligi tal-SRB, tal-Kummissjoni u tal-Kunsill li jistgħu jirriżultaw minn każijiet pendenti ta' tilwim kontra l-azzjonijiet tagħhom relatati mar-riżoluzzjoni ta' banek li jkunu qed ifallu jew probabbilment ikunu se jfallu, fiż-żona tal-euro. Huma jappellaw biex ikun hemm titjib fil-ġestjoni tar-riskji finanzjarji li jirriżultaw minn dawn il-każijiet ta' tilwim, peress li l-għadd ta' kawzi fil-qrati jista' jkompli jiżded.

Meta bank fiż-żona tal-euro jfalli, il-Mekkanizmu Uniku ta' Riżoluzzjoni (SRM) jimmira li jimmaniġġja r-riżoluzzjoni tal-bank mingħajr ma jikkawża impatt negattiv fuq l-ekonomija jew fuq il-kontribwent. Taħt dan il-mekkanizmu, l-SRB huwa l-awtorità ta' riżoluzzjoni għall-banek il-kbar kollha fiż-żona tal-euro, kif ukoll għall-gruppi bankarji transkonfinali li huma inqas importanti.

F'Ġunju 2017, l-SRB ħa l-ewwel deċiżjoni tiegħu, fir-rigward tar-riżoluzzjoni tal-Banco Popular. Sa Mejju 2018, 103 kawzi legali kienu tressqu quddiem il-Qorti Ġenerali tal-UE kontra din id-deċiżjoni, filwaqt li tressqu wkoll 30 kawza kontra l-Kummissjoni u kawza waħda kontra l-Kunsill. F'termini ta' kontabbiltà, kull pagament futur possibbli li jista' jkun dovut minħabba dawn il-kawzi legali, irid jiġi ddivulgat bħala "obbligazzjoni kontingenti", dment li l-probabbiltà li dan il-pagament isir ma titqies remota.

L-awdituri jirrikonoxxu l-fatt li l-SRB iddivulga b' mod korrett l-informazzjoni dwar in-natura u l-iskeda ta' żmien tal-każijiet ta' tilwim li kienu pendenti. Madankollu, josservaw li l-SRB ma kienu f'pożizzjoni li jipprevedi l-konsegwenzi possibbli tagħhom, billi kien diffiċli li l-eżitu ta' dawn il-kawzi jiġi previst f'dan l-istadju, minħabba n-natura kumplessa, speċifika u mingħajr precedent tas-sistema legali li nħolqot mill-qafas legali l-ġdid għar-riżoluzzjoni. Huma jwissu wkoll li jista' jkun hemm aktar każijiet ta' tilwim matul is-snin li ġejjin.

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport maħruġ mill-Qorti Ewropea tal-Awdituri.*

*Ir-rapport sħiħ jinsab fuq [www.eca.europa.eu](http://www.eca.europa.eu).*

## ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu)

@EUAuditors

[eca.europa.eu](http://eca.europa.eu)

*“Għarfien adegwat tar-riskji finanzjarji li għalihom huwa espost l-SRB huwa essenzjali biex jiġu żgurati l-ġestjoni tar-riskju u l-obbligu ta’ rendikont”, qalet Ildikó Gáll-Pelcz, il-Membru tal-QEA responsabbli għar-rapport.*

Barra minn hekk, l-awdituri eżaminaw l-obbligazzjonijiet kontingenti relatati mal-kontribuzzjonijiet *ex ante* mill-banek fiz-żona tal-euro għall-Fond Uniku ta’ Riżoluzzjoni. Huma josservaw li għadd kbir ta’ appelli u ta’ kawżi relatati mal-kontribuzzjonijiet *ex ante* ġew ipprezentati quddiem il-qrati nazzjonali. Fil-kontijiet tiegħu għall-2017, l-SRB iddivulga li l-obbligazzjonijiet kontingenti kienu jammontaw għal EUR 1.4 biljun fil-każ tal-kontribuzzjonijiet *ex ante*, u dan l-ammont jista’ jiżdied b’EUR 558 miljun oħra minħabba pretensjonijiet ġodda għall-2018. L-awdituri jwissu li, f’xi każijiet, fuq il-bażi tal-leġiżlazzjoni, l-SRB jista’ jkollu jikkompensa lill-awtoritajiet nazzjonali ta’ riżoluzzjoni (ANR) għall-każijiet ta’ tilwim mitlufa fil-livell nazzjonali.

Il-Kummissjoni ddecidiet li ma tiddivulgax l-obbligazzjonijiet kontingenti billi hija qieset li l-pretensjonijiet kollha għad-danni kienu prematuri, u vvalutat li l-possibbiltà ta’ pagament futur potenzjali kienet remota, filwaqt li l-kawża kontra l-Kunsill kienet iddikjarata inammissibbli.

L-awdituri jirrakkomandaw li:

- l-SRB jiffinalizza u japprova l-abbozz ta’ gwida kontabilistika tiegħu, kif ukoll li japplikaha integralment għall-kontijiet tiegħu għall-2018, inkluż il-proviżjonament jew id-divulgazzjoni tal-ispejjeż legali;
- l-SRB u l-Kummissjoni jivvalutaw mill-ġdid u bir-reqqa s-sitwazzjoni tal-kontijiet tagħhom għall-2018 fuq il-bażi tad-*data* disponibbli, bħall-pretensjonijiet kwantifikabbli, id-deċiżjonijiet tal-qrati u d-*data* storika, f’konformità mar-regoli kontabilistiċi rilevanti;
- l-SRB jstabbilixxi proceduri u kontrolli adegwati biex jiżgura l-preċiżjoni, il-kompletazza u l-puntwalità tal-informazzjoni li l-ANR jircievu, kif ukoll jiżgura li jkun hemm rendikont adegwat tal-entrati.

#### **Noti lill-Edituri**

L-SRB u l-SRF huma ffinanzjati kompletament mis-settur bankarju.

Il-proċess li jwassal għad-deċiżjoni biex entità tiġi sugġetta għal riżoluzzjoni tinvolvi l-BĊE, l-SRB, il-Kummissjoni u, possibbilment, il-Kunsill.

L-awdituri eżaminaw l-obbligazzjonijiet kontingenti tal-SRB, tal-Kummissjoni u tal-Kunsill li jirriżultaw mit-twettiq tal-kompiti tagħhom, skont ir-regolament li jirregola l-SRM (ir-Regolament (UE) Nru 806/2014), għas-sena finanzjarja 2017. Ir-rapport huwa disponibbli fuq is-sit web tal-QEA, [eca.europa.eu](http://eca.europa.eu), bi 23 lingwa tal-UE.